

اخلاقی برائیاں اور ان کا وبال

از

سیدہ امۃ اللہ تسنیم
ہمشیرہ محترمہ حضرت مولانا سید ابوالحسن علی ندویؒ

ناشر

اصلاحِ معاشرہ کمیٹی
مولانا علی میاں ندویؒ فاؤنڈیشن، لکھنؤ



نام کتاب	: اخلاقی برائیاں اور ان کا وبال
تحریر	: سیدہ امۃ اللہ تسنیم
صفحات	: 24
سن طباعت	: اپریل ۲۰۱۲ء
تعداد اشاعت	: دو ہزار
قیمت	: پچیس روپے
ناشر	: اصلاح معاشرہ کمیٹی

مولانا علی میاں ندوی فاؤنڈیشن

ماشاء اللہ ہاؤس، ۲۳۱/۱۰، بارغ قاضی

یکٹی اسٹج، لکھنؤ 9935300441

www.islah-muashrah.org

www.heaveneduwelfare.blogspot.com



نوٹ:- اصلاح کی نیت سے اخلاص کے ساتھ جو صاحب اس رسالہ کو چھاپنا اور بائٹنا چاہیں یا دوسری زبان میں ترجمہ کرنا چاہیں، اس کی اجازت ہے، ناشر کو اطلاع ضرور دیں۔

فہرست

مقدمہ: حضرت مولانا سید محمد رابع حسنی ندوی مدظلہ	۱
عورتوں کے نقائص و عیوب	۲
غیبت	۳
چغلی، بہتان	۴
دورُخی باتیں	۵
حسد	۶
جھوٹ	۷
ریا	۹
احسان جتنا نا	۱۰
لعن طعن کرنا	۱۱
قسمیں کھانا	۱۲
جھوٹ	۱۳
شرک و بدعت	۱۴
شگون و فال	۱۵
فیشن پرستی	۱۶

مقدمہ

مفکر ملت حضرت مولانا سید محمد رابع حسنی ندوی مدظلہ

صدر آل انڈیا مسلم پرسنل لا بورڈ و ناظم ندوۃ العلماء

اصلاح معاشرہ کا کام ملک میں مختلف طریقوں سے انجام پارہا ہے پہلے لوگ انفرادی طور پر یہ کام کرتے تھے، اور ان کے اختیار میں جو صلاحیتیں ہوتی تھیں ان سے وہ کام لے کر سماج کو بہتر بنانے کی کوشش کرتے تھے۔ ان میں مرد اپنی سطح پر اور عورتیں اپنے دائرہ کار میں رہتی ہوئیں فکر کرتی تھیں، اور جو تحریری و تصنیفی صلاحیت کے حامل ہوتے وہ اس ذریعہ کو بھی اختیار کرتے، اس طرح خواتین نے بھی اس میدان میں بڑا کام انجام دیا، انھیں قابل ذکر خواتین میں محترمہ سیدہ امتہ اللہ تسنیم مرحومہ بھی ہیں جو مفکر اسلام حضرت مولانا سید ابوالحسن علی حسنی ندوی رحمۃ اللہ علیہ کی بہن اور میری خالہ تھیں انھوں نے ہفتہ واری دینی اجتماعات کے ذریعہ جو وہ اپنے گھر پر رائے بریلی میں منعقد کرتیں اور ماہنامہ رضوان کی ادارت اور اس میں اپنے مضامین کے ذریعہ معاشرہ کی خرابیوں کے ازالہ کی طرف بہنوں کی توجہ کی۔ انہی مضامین میں ان کا ایک اہم مضمون ”نافرمانیاں“ کے عنوان سے طبع ہوا تھا جس میں ان نافرمانیوں کو موضوع بنایا ہے جو معاشرہ کے لئے ناسور ہیں اور خاص طور سے عورتیں ان میں زیادہ مبتلا ہوتی ہیں۔ جیسے غیبت، چغلی، بہتان، دوڑنی باتیں، اوہام پرستی، قبر پرستی، بے اعتقادی، بے پردگی، باریک کپڑوں کا استعمال وغیرہ۔ اس موضوع کی اہمیت آج کے دور میں اور زیادہ بڑھ گئی ہے۔ خاص طور سے بے پردگی اور بلبوسات میں برہنگی تک خیال نہ رکھنا وغیرہ، جو مغربی تہذیب و تمدن کے اثر کی وجہ سے زیادہ ہے، جو تہذیب گھر گھر داخل

ہوتی جا رہی ہے۔

خوشی کی بات ہے کہ مجھی جناب شیراز الدین صاحب کو اس رسالہ کی اشاعت کی طرف توجہ ہوئی اللہ تعالیٰ اس کو نافع بنائے اور قبول فرمائے (آمین)

مولوی محمود حسن حسنی سلمہ نے اپنی سعادت سمجھ کر مراجعت کا کام کیا، اللہ ان کے لئے بھی مبارک فرمائے۔

محمد رابع حسنی ندوی
خاتون منزل، گولہ گنج، لکھنؤ

اخلاقی برائیاں اور انکا وبال

سیدہ امۃ اللہ تسنیم مرحومہ

ہمشیرہ محترمہ حضرت مولانا سید ابوالحسن علی ندویؒ

عورتوں کے نقائص اور عیوب: آج کل عورتوں میں جو نقائص پیدا ہو گئے ہیں وہ ایسے ہیں کہ جن سے آخرت اور دنیا دونوں میں ذلت و رسوائی ہے۔ یہ عیوب ہماری نگاہ میں کچھ حیثیت نہیں رکھتے، نہ اسکی اہمیت ہے، لیکن اللہ ورسول کے نزدیک بڑے اہم گناہ ہیں۔ دن رات ہم کرتے رہتے ہیں اور کچھ نہیں سمجھتے کہ کل اس کا کیا انجام ہونے والا ہے جسم کا ایک ررواں میلا ہو جائے تو دل بچھین ہو جائے اور روح جو گندگیوں سے زنگ آلود ہو گئی اس کو پاک و صاف کرنے کی کچھ فکر نہیں، فکر تو بڑی چیز ہے خیال تک نہیں، وہ عیوب یہ ہیں:

☆ غیبت

☆ چغلی

☆ بہتان

☆ دورخی باتیں

☆ لعن طعن

☆ قسمیں کھانا

☆ جھوٹ بولنا

☆ رسم و رواج کی پابندی

☆ اوہام پرستی

☆ قبر پرستی

☆ بے اعتقادی

☆ بے پردگی

☆ باریک کپڑوں کا استعمال وغیرہ۔

اب میں ہر عیب کو الگ الگ عنوان کے ساتھ لکھتی ہوں تاکہ پوری وضاحت ہو جائے اور ہر عیب کے نتائج معلوم ہو جائیں، اور ان عیوب پر قرآن و احادیث سے جو ممانعت اور وعید آئی ہے اس کا بھی صحیح علم ہو جائے۔

غیبت

اپنے مسلمان بہنوں اور بھائیوں کے وہ عیب لوگوں کے سامنے بیان کرنا جو اُن میں موجود ہیں، اس کا نام غیبت ہے۔

عن ابی ہریرۃ رضی اللہ عنہ ان رسول اللہ صلی اللہ علیہ وسلم قال: اتدرون ما الغیبة؟ قالوا: اللہ ورسولہ اعلم، قال: ذکرک اخاک بما یکرہ، قیل: افرأیت ان کان فی اخی ما اقول؟ قال ان کان فیہ ماتقول فقد غبتہ وان لم یکن فیہ ماتقول فقد بہتہ۔ رواہ مسلم۔

حضرت ابو ہریرہ رضی اللہ عنہ سے روایت ہے کہ حضور ﷺ نے فرمایا تم جانتے ہو غیبت کیا چیز ہے؟ صحابہؓ نے عرض کیا اللہ اور اس کے رسول زیادہ جانتے ہیں۔ آپ نے فرمایا تم اپنے بھائی کو ایسی بات کہو جو اسے ناپسند ہو۔ صحابہؓ نے عرض کیا یا رسول اللہ اگر وہ بات اسمیں موجود ہو۔ آپ نے فرمایا یہی غیبت ہے اور اگر وہ بات نہیں ہے جو تم نے کہی ہے تو یہ بہتان ہے۔

اب دیکھنا یہ ہے کہ یہ چیز کس درجہ ہم میں موجود ہے۔ کوئی مجلس ایسی نہیں ہوتی جس میں غیبت نہ ہو۔ جہاں چار عورتیں اکٹھا ہوئیں، غیبت شروع ہوگئی، پھر صورت و سیرت کی برائی، عقل و عادت کی برائی، کوئی کالا ہے تو کوئی گورا، کوئی کنجوس ہے تو کوئی سخی، اور صورت کی برائی، عقل و عادت کی برائی تو اللہ تعالیٰ پر اعتراض ہے اس لئے کہ صورت تو اللہ کی بنائی ہوئی ہے۔ اللہ تعالیٰ کا ارشاد ہے:

وَلَا يَغْتَبِ بَعْضُكُم بَعْضًا أَيَحِبُّ
 أَحَدُكُمْ أَنْ يَأْكُلَ لَحْمَ أَخِيهِ مَيْتًا
 فَكَرِهْتُمُوهُ وَاتَّقُوا اللَّهَ إِنَّ اللَّهَ
 تَوَّابٌ رَحِيمٌ ☆ (سورہ حجرات-۱۲)

ایک دوسرے کی غیبت نہ کرو کیا تم کو
 اپنے مرے ہوئے بھائی کا گوشت کھانا
 پسند ہے یہ تو تم مکروہ سمجھتے ہو۔ اللہ سے
 ڈرو اللہ توبہ قبول کرنے والا ہے۔

اس زمانہ میں اول تو نیک بات کہنے کا فقدان ہے اور دو چار جو ہو بھی جاتی
 ہیں، وہ غیبت کے نذر ہو جاتی ہیں۔ ظاہر ہے کہ جس کی آج ہم نے غیبت کی ہے کل وہ
 حشر کے دن اسکے بدلہ میں ہماری نیکیاں لے لے گا اور ہم خالی ہاتھ رہ جائیں گے،
 اللہ تعالیٰ ایسے خسارے سے ہم سب کو بچائے۔ آمین۔

چغلی بہتان

یہ عادت اتنی بری ہے کہ اس سے آپس میں فساد برپا ہوتا ہے اور فساد اللہ کو بہت ناپسند ہے چغلی کھانے والا ہمیشہ ذلیل رہتا ہے۔ اللہ تعالیٰ کا ارشاد ہے: **هَمَّازٍ مَّشَاءٍ بِنَمِيمٍ** (ذلیل ہے طعن کرنے والا اور چغلیاں کھانے والا)۔
آخرت کے متعلق حضور کا ارشاد ہے:

<p>حضرت حذیفہ رضی اللہ عنہ سے روایت ہے کہ حضور ﷺ نے فرمایا چغلی خور جنت میں نہ جائے گا۔</p>	<p>عن حذيفة رضى الله عنه قال: قال رسول الله ﷺ: "لا يدخل الجنة نمام" - متفق عليه</p>
---	---

<p>اور ایک حدیث میں ابن مسعود رضی اللہ عنہ سے روایت ہے کہ حضور صلی اللہ علیہ وسلم نے فرمایا کہ میں تم کو بتاؤں کہ بہتان کیا چیز ہے وہ چغلی ہے جس کی وجہ سے لوگوں میں فساد برپا ہو۔</p>	<p>وعن ابن مسعود رضى الله عنه ان النبي ﷺ قال: الا أنبئكم ما العضة هي النمية القالة بين الناس. (رواه مسلم) قال النووي: العضة هي الكذب والبهتان (رياض الصالحين باب تحريم النميمة)</p>
--	---

دورُخی بات

یہ عادت بھی عورتوں کی فطرت بن گئی ہے کہ منہ پر تعریف اور پیٹھ پیچھے برائی، یہ بھی بڑے عیب اور گناہ کی بات ہے اور نفاق کی علامت ہے۔

<p>حضرت عبداللہ ابن عمر رضی اللہ عنہ سے روایت ہے کہ کچھ لوگوں نے ہم سے کہا کہ ہم لوگ بادشاہوں کے روبرو کچھ اور کہتے ہیں اور پیٹھ پیچھے کچھ اور کہتے ہیں۔ حضرت ابن عمرؓ نے کہا کہ حضورؐ کے زمانے میں ہم اس کو نفاق سمجھتے تھے۔</p>	<p>عن محمد بن زید ان ناساً قالوا لجدہ عبد اللہ بن عمر رضی اللہ عنہما: انا ندخل علی سلاطیننا، فنقول لهم بخلاف ما نتکلم اذا خرجنا من عندهم قال: کنا نعدّ هذا نفاقاً علی عهد رسول اللہ ﷺ۔ (رواہ البخاری)</p>
---	---

حسد

یہ مرض بھی عورتوں میں کثرت سے پایا جاتا ہے اور یہ اتنا بڑا مرض ہے کہ اس سے سراسر اپنا ہی نقصان ہے جس میں یہ مرض ہے وہ دن رات دوسروں کو بڑھتا دیکھ کر کڑھتا اور جلتا رہتا ہے اور یہ جلن کڑھن بالکل بے سود ہوتی ہے۔ پھر اسی حسد کی بدولت جان و مال میں نقصان الگ ہوتا ہے اور دین کا نقصان الگ۔ پھر اس مرض سے اور بھی امراض پیدا ہو جاتے ہیں مثلاً غصہ، جلن، کینہ، عیب جوئی وغیرہ، جتنا حسد بڑھے گا اتنی ہی جلن اور غصہ پیدا ہوگا اور پھر سب سے بڑی بات یہ کہ یہ تو اللہ تعالیٰ پر اعتراض ہے کہ فلاں کو کیوں دیا ہم کو کیوں نہ دیا۔ اللہ تعالیٰ فرماتا ہے۔

<p>یا جلے مرتے ہیں لوگوں سے اس بات پر جو اللہ نے اپنے فضل سے لوگوں کو مرحمت فرمائی ہے۔</p>	<p>أَمْ يَحْسُدُونَ النَّاسَ عَلَىٰ مَا آتَاهُمُ اللَّهُ مِنْ فَضْلِهِ (سورہ نساء آیت-۵۴)</p>
--	---

<p>حضرت ابو ہریرہؓ سے روایت ہے کہ رسول اللہ ﷺ نے فرمایا حسد نیکیوں کو اس طرح کھاتا ہے جیسے آگ لکڑی کو کھاتی ہے۔</p>	<p>عن ابی ہریرۃ رضی اللہ عنہ ان النبی ﷺ قال: ایاکم والحسد فان الحسد یا کل الحسنات کما تأکل النار الحطب (رواہ ابوداؤد)</p>
---	---

بدگمانی

بدگمانی بھی عورتوں کا خاص مرض ہے اور بدگمانی اتہام کی جڑ ہے جس میں یہ مرض ہے وہ اتہام سے نہیں بچ سکتا اور اتہام بہت ہی بڑا گناہ ہے اور اتہام کی بھی دو قسمیں ہیں ایک تو روزمرہ کے معمولی معاملات پر، دوسری قسم یہ کہ بھولی بھالی پاکدامن عورتوں اور لڑکیوں پر اتہام لگانا یہ بڑے غضب کی بات اور سخت ترین گناہ ہے، اللہ تعالیٰ کا ارشاد ہے:

اِذْ تَلَقَّوْنَهُ بِاَلْسِنَتِكُمْ وَتَقُولُوْنَ | اور جب تم اس کو اپنی زبانوں پر لانے
بِاَقْوَاهِكُمْ مَا لَيْسَ لَكُمْ بِهِ عِلْمٌ | لگے اور اپنے منہ سے ایسی بات کہنے لگے
وَتَحْسَبُوْنَهُ هَيَّاوَهُوَ عِنْدَ اللّٰهِ | جس کی تم کو خبر نہیں اور تم اسکو ہلکی بات سمجھتے
عَظِيْمٌ. سورہ نور: ۱۵ | ہو حالانکہ اللہ کے نزدیک بڑی بات ہے۔

اس عادت کی بدولت گھر کے گھر تباہ ہو گئے، میاں بیوی میں ہمیشہ کے لئے جدائی ہو گئی اتہام لگانے والے الگ الگ ہو گئے اور بنے گھر بگڑ کر رہ گئے۔ یہ سب بدگمانی کے کرتوت ہیں۔ اللہ تعالیٰ ارشاد فرماتا ہے:

يَا أَيُّهَا الَّذِينَ آمَنُوا اجْتَنِبُوا كَثِيرًا | اے ایمان والو! بہتیرے گمانوں سے
مِنَ الظَّنِّ اِنَّ بَعْضَ الظَّنِّ اِثْمٌ. حجرات: ۱۲ | بچتے رہو، بیشک بعض گمان گناہ ہیں۔

عن ابی ہریرۃ رضی اللہ عنہ ان | حضرت ابو ہریرہؓ سے روایت ہے کہ رسول
رسول اللہ ﷺ قال: ایاکم | اللہ ﷻ نے فرمایا بدگمانی سے بچو،
والظن، فان الظن اکذب الحدیث | بدگمانی بہت جھوٹی بات ہے۔
(متفق علیہ)

ریا

یہ مرض بھی عورتوں میں بہت ہے، شاذ و نادر ہی کوئی عورت اس سے بچتی ہوگی، یہ مرض ایسا خطرناک ہے کہ تمام نیکیوں پر پانی پھیر دینے والا ہے۔ صدقہ خیرات، نماز روزہ کرنا سب بے سود، دنیا کا نفع صرف تھوڑی دیر کی واہ واپی اور شہرت ہے کہ فلاں عورت خوب نمازیں پڑھتی ہے خوب روزہ رکھتی ہے، یا بہت صدقہ خیرات کرتی ہے، بس اور آخرت کا نقصان تو بہت بڑا ہے کہ سارے عمل اکارت، کیا کرایا بیکار، کیونکہ خدا کی خوشی کے لئے یہ عمل کئے ہی نہیں گئے کہ مقبول ہوں اور ان کا اجر ملے، دنیا کے دکھاوے کے لئے کئے گئے تھے، سود نیا والوں سے اسکی وادئل گئی، اگر اللہ کے لئے کئے جاتے تو اللہ سے اجر ملتا اللہ تعالیٰ کا ارشاد ہے:

یُرَاءُ وَّنَ النَّاسَ وَلَا يَذْكُرُونَ اللَّهُ إِلَّا قَلِيلًا. سورہ نساء: ۱۴۲		لوگوں کو دکھاتے ہیں اور اللہ کو یاد نہیں کرتے مگر تھوڑے۔
---	--	---

ریا و شہرت طلبی کا انجام ایک حدیث میں اس طرح بیان کیا گیا ہے۔

حضرت جناب بن عبد اللہ بن سفیان رضی اللہ عنہ سے روایت ہے کہ رسول اللہ ﷺ نے فرمایا: جس نے کوئی نیکی اس غرض سے کی کہ لوگ سنیں اور اس کی شہرت ہو تو اللہ تعالیٰ قیامت میں اس کو مشہور کرے گا اور اس کو سوا کرے گا اور جو اللہ کے لئے عمل کرے گا تو اللہ تعالیٰ اس کی جزا (اچھا بدلہ) دے گا۔ (صحیح بخاری صحیح مسلم)

احسان جتنا

عورتوں میں یہ عادت بھی کثرت سے پائی جاتی ہے، دے کر احسان جتنا، احسان کر کے اپنا غلام سمجھ لینا۔ حالانکہ ایسا دینا دلانا سب بے کار، اس سے تو نہ دینا بہتر ہے کہ بیچارے غریب کا احسان کے بوجھ سے سر تو نہ جھکتا، شرمندگی نہ ہوتی یہ بڑی تکلیف دہ بات ہے۔ حقیقت یہ ہے کہ جو کام اللہ کے لئے کیا جاتا ہے تو اس میں اللہ سے صلہ ملنے کی تمنا ہوتی ہے اور دنیا سے کوئی غرض نہیں ہوتی مگر جہاں دنیاوی غرض ہوئی وہاں یہی ہوگا کہ دنیا سے اس کا صلہ ملنے کی امید، اور نہ ملے تو تکلیف بھی ہوگی اور زبان سے اس کا اعادہ بھی ہوگا، یہ اتنی بری عادت ہے کہ اس کا حاصل نہ دنیا میں نہ آخرت میں، اللہ تعالیٰ اپنے کلام پاک میں فرماتا ہے:

يَا أَيُّهَا الَّذِينَ آمَنُوا لَا تَبْطُلُوا صَدَقَاتِكُمْ | اے ایمان والو اپنی خیرات کو احسان
تُكْمٌ بِالْمَنِّ وَالْأَذَىٰ. آل عمران: ۲۶۳ | جتا کر اور ایذا دے کر اکارت نہ کرو۔

لعن طعن کرنا

اسی طرح لعنت کرنا بھی انتہائی سخت اور بے باکی کی بات ہے عورتیں کثرت سے لعنت کرتی ہیں اور پھٹکار ڈالتی ہیں، حالانکہ یہ اللہ اور رسول کے نزدیک بڑی سخت ت ہے۔

<p>حضرت عبداللہ ابن مسعود رضی اللہ عنہ سے روایت ہے کہ نبی کریم ﷺ نے فرمایا: طعنے دینے والا، لعنت کرنے والا، فحش بکنے والا اور زبان دراز مومن نہیں ہو سکتا (یعنی یہ مومن کی صفات و اخلاق میں نہیں ہے)۔</p>	<p>عن ابن مسعود رضی اللہ عنہ قال: قال رسول اللہ ﷺ ليس المؤمن بالطعان ولا اللعان ولا الفاحش ولا البذيء.</p>
---	--

ایک حدیث میں حضرت ابوداؤد سے روایت ہے کہ حضور ﷺ نے فرمایا: سب کوئی کسی پر لعنت کرتا ہے تو وہ لعنت آسمان پر جاتی ہے، آسمان کے سب دروازے بند ہو جاتے ہیں تو پھر وہ لعنت زمین پر اترتی ہے تو زمین کے دروازے بھی اس پر بند ہو جاتے ہیں۔ پھر وہ دائیں بائیں پھرتی ہے اور جب کہیں راستہ نہیں پاتی تو جس پر لعنت کی گئی تھی، اگر وہ لعنت کے قابل ہوتا ہے تو اس پر پڑتی ہے ورنہ پلٹ کر لعنت کرنے والے پر آ پڑتی ہے۔

لعنت کرنے والوں کو ایک بڑی محرومی سے سابقہ پڑے گا وہ محرومی یہ ہوگی کہ وہ قیامت کے دن کسی کی شفاعت نہ کر سکیں گے اور نہ گواہ بن سکیں گے۔

قسمیں کھانا

قسمیں بھی آج کل عام ہو گئی ہیں، اسکی اہمیت دلوں سے بالکل جاتی رہی بات بات پر قسم کھانا اب بائیں ہاتھ کا کھیل ہے۔ اپنے اوپر نہ جانے دن میں کتنی قسمیں چڑھالیتی ہیں، پھر اس کی ذرہ برابر فکر نہیں کہ کفارہ واجب ہو یا نہیں۔ افسوس ہے کہ کتنے گناہ ایسے ہیں جو دن رات ہم سے صادر ہوتے رہتے ہیں اور ہمیں کچھ خبر نہیں، اللہ تعالیٰ کا ارشاد ہے۔

<p>اللہ تعالیٰ تمہاری لایعنی قسموں کو نہیں پکڑتا لیکن وہ تمہاری ان قسموں پر مواخذہ کرتا ہے جن کو تم مضبوط کرلو، تو اس کا کفارہ دس مسکینوں کو اوسط درجہ کا کھانا دینا ہے، جیسا تم اپنے گھر والوں کو کھلاتے ہو یا ان کو کپڑے پہنانا ہے یا ایک غلام آزاد کرنا اور اگر یہ میسر نہ ہو تو تین روزے رکھے، جب تم قسم کھا بیٹھو اور اپنی قسموں کی حفاظت کرو۔</p>	<p>لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ وَلَكِنْ يُؤَاخِذُكُمْ بِمَا عَقَّدْتُمُ الْأَيْمَانَ فَكَفَّارَتُهُ إِطْعَامُ عَشْرَةِ مَسَاكِينَ مِنْ أَوْسَطِ مَا تُطْعَمُونَ أَوْ هَلِيئِكُمْ أَوْ كِسْوَتُهُمْ أَوْ تَحْرِيرُ رَقَبَةٍ فَمَنْ لَمْ يَجِدْ فَصِيَامُ ثَلَاثَةِ أَيَّامٍ ذَلِكَ كَفَّارَةُ أَيْمَانِكُمْ إِذَا حَلَفْتُمْ وَاحْفَظُوا أَيْمَانَكُمْ. سورة مائدہ-۱۲</p>
---	--

اُم المؤمنین حضرت عائشہ رضی اللہ عنہا سے روایت ہے کہ یہ آیت لایؤاخذکم اللہ باللغو فی ایمانکم.... ان لوگوں کے بارے میں اُتری جو ہر بات پر اللہ باللہ کہا کرتے ہیں (صحیح بخاری)۔

اللہ تعالیٰ یہ فرمائے اور یہاں یہ حالت ہے کہ بات بات پر دلیری سے

قسمیں کھاتی ہیں اور کفارہ کی فکر تو کیا پرواہ بھی نہیں، اُم المؤمنین حضرت عائشہ رضی اللہ عنہا نے ایک مرتبہ اپنے بھانجے حضرت عبداللہ بن زبیر رضی اللہ عنہ سے ناراض ہو کر قسم کھائی کہ اس سے بات نہ کروں گی، پھر سب کی انتہائی سعی و سفارش اور بھانجے کی بیقراری نیز اس حدیث سے ڈر کر جو کسی مسلمان سے تین دن سے زائد بول چال بند رکھے گا اور اسی حالت میں مرجائے گا وہ دوزخ میں جائے گا قسم توڑ دی اور اس کے کفارے میں چالیس غلام آزاد کئے، پھر بھی جس وقت قسم توڑنے کا خیال آتا تھا تو اس قدر روتی تھیں کہ آنسوؤں سے آنچل تر ہو جاتا تھا اور اب تو قسم کھانا اور توڑ دینا کوئی بات ہی نہیں، اصل یہ ہے کہ نہ اللہ تعالیٰ کی عزت ہے نہ اسکے ناموں کی وقعت۔

قسم کھانے کے بعد نیکی کی بات دیکھ کر اس کو اختیار کرنے کا حکم حدیث میں آیا ہے، حضرت عبدالرحمن بن سمرہ بن جندب رضی اللہ عنہ کہتے ہیں: کہ مجھ سے رسول اللہ ﷺ نے فرمایا: اگر تم کسی بات پر قسم کھا لو پھر اس سے بہتر بات دیکھو تو اس کو اختیار کر لو اور قسم کا کفارہ دے دو۔ (بخاری و مسلم)

اور اس طرح اللہ کے سوا دوسرے کی قسم کھانے کی ممانعت حدیث میں آئی ہے حضرت عبداللہ بن عمر رضی اللہ عنہ سے روایت ہے کہ انھوں نے ایک شخص کو کعبہ کی قسم کھاتے سنا تو فرمایا: اللہ کے سوا کسی کی قسم نہ کھاؤ، میں نے رسول اللہ ﷺ سے سنا ہے کہ جو اللہ تعالیٰ کے سوا کسی کی قسم کھائے تو اس نے کفر کیا یا شرک کیا۔

(سنن ترمذی)

جھوٹ

جھوٹ بھی آج کل اس قدر رائج ہو گیا ہے کہ ہنر میں داخل ہو گیا، بات بات پر جھوٹ بولنا اور جھوٹی قسمیں کھانا انتہائی مبالغہ سے کام لینا کھیل تماشہ ہے حالانکہ جھوٹ ایسی چیز ہے جو تمام برائیوں کی جڑ ہے، ہر برائی کا پیش خیمہ ہے۔

ایک شخص نے حضور ﷺ سے عرض کیا کہ مجھ میں یہ خصلتیں ہیں، چوری، شراب اور جوا، آپ نے فرمایا جھوٹ چھوڑ دو، وہ چلا گیا لیکن دل میں سوچتا تھا کہ ایک جھوٹ چھوڑ دینے سے دوسری برائیاں کیسے جاسکتی ہیں۔ رات آئی، چوری کا ارادہ کیا لیکن معاً یہ خیال پیدا ہوا کہ حضورؐ پوچھیں گے تو جھوٹ بولنا پڑے گا، یہ خیال کر کے چوری کے ارادہ سے باز آیا۔ پھر شراب، پھر جوئے کا خیال ہوا اور ہر دفعہ یہی ڈر مانع آیا کہ حضورؐ پوچھیں گے تو جھوٹ بولنا پڑیگا غرض ایک جھوٹ کے ڈر سے اس کی سب برائیاں چھوٹ گئیں۔

حقیقت میں جھوٹ ایسی ہی چیز ہے کہ جو اس سے نہ بچا وہ کسی برائی سے نہ بچا، پھر جھوٹ بولنے والے کا اعتبار نہیں ہو سکتا، مگر اب یہ حال ہے کہ اعتبار کھوئے، ذلیل ہونا پڑے، خواہ کچھ ہو لیکن جھوٹ نہ چھوٹے کیونکہ وہ ایسا ہنر ہے جس سے اس فانی دنیا کی ہر چیز حاصل ہوتی ہے، ذلت ہوتی ہو، اعتبار جائے تو جائے چند دن یا چند گھنٹہ کا فائدہ تو ہو گیا۔

جھوٹے شخص کا انجام بڑا خراب ہوتا ہے۔ اور ایک حدیث میں سچے شخص اور جھوٹے شخص کے انجام کو اس طرح بیان کیا گیا ہے: حضرت عبداللہ بن مسعود رضی

اللہ عنہ کی روایت ہے کہ رسول اللہ ﷺ نے ارشاد فرمایا کہ سچائی نیکی کی طرف مائل کرتی ہے، اور نیکی جنت میں لے جاتی ہے۔ اور آدمی سچ بولتے بولتے اللہ کے یہاں بڑا سچا اور راست باز شمار ہو جاتا ہے، اور جھوٹ گناہ پر مائل کرتا ہے اور گناہ ووزخ میں لے جاتا ہے۔ اور آدمی جھوٹ بولتے بولتے اللہ کے یہاں بڑا دروغ گو لکھ لیا جاتا ہے۔ (بخاری و مسلم)

اور حدیث میں منافق کی نشانیوں میں جھوٹ بھی بتایا گیا ہے، اور قرآن مجید میں جھوٹ بولنے والوں پر لعنت بھی کی گئی ہے اس لئے اس برائی سے بہت زیادہ بچنے کی ضرورت ہے۔ (سنن ترمذی)

شُرک و بدعت اور رسم و رواج

یہ مرض بھی خاص عورتوں کا ہے، اس میں اس شدت سے مبتلا ہیں کہ فرض قضا ہو جائے لیکن شرک و بدعت کا کوئی شوشہ نہ چھوٹے، حالانکہ شرک و بدعت کے بارے میں قرآن و حدیث میں ایسی وعیدیں آئی ہیں کہ دل والے تو تھرا اٹھیں، مگر ان سے ڈرے کون؟ مسجدیں سونی پڑی ہیں اور قبریں سجدہ گاہ بنی ہیں، اللہ کو جو خالق و مالک ہے بھول گئے اور بزرگوں پر جان و دل سے قربان، اُن سے سوال بھی ہو رہے ہیں، ان کے نام کی نذر و نیاز بھی ہو رہی ہے، قبروں پر منت کی چادریں بھی چڑھ رہی ہیں، یہ سب کچھ ہوتا ہے اور پانچ وقت کی نماز جو فرض ہے وہ ادا نہیں ہو سکتی بدعت کو لیجئے تو کوٹڈے بھرے جاتے ہیں، شبرات کے حلوے کا ناغہ نہ ہو محرم میں کچھ ضرور پکے، گیارہویں کو پلاؤ زردہ پکایا جائے مگر بقر عید کے دن جو قربانی فرض ہے اسکے لئے پیسہ نہیں عقیقہ کے لئے ایک بکری مشکل ہے، ہم نے مانا کہ اس میں مردوں کا بھی ہاتھ

ہے، لیکن اگر عورتیں اس کام کو چھوڑ دیں اور بھند ہو جائیں تو سب مرد راہ راست پر آجائیں، مگر یہ ساری خرابیاں عورتوں ہی کی ذات سے ہیں عورتیں ہی زیادہ تر اس معاملہ میں پکڑی جائیں گی اور شرک جیسا گناہ جس کے متعلق اللہ تعالیٰ کا ارشاد ہے کہ اگر اللہ تعالیٰ چاہے گا تمام گناہوں کو معاف فرما دیگا، لیکن شرک نہ معاف کرے گا اور بدعت کے متعلق حضورؐ کا ارشاد ہے کہ جس نے دین میں نئی بات ایجاد کی وہ ہم سے نہیں ہے۔ ایک حدیث میں ہے کہ حضور ﷺ حوض کوثر پر لوگوں کو پانی پلائیں گے اور بدعتیوں سے منہ پھیر لیں گے۔

حضرت جابر رضی اللہ عنہ کہتے ہیں کہ رسول اللہ ﷺ فرماتے تھے بہتر کلام اللہ کی کتاب ہے اور بہتر طریقہ محمد ﷺ کا طریقہ ہے اور برے کام نئی باتیں ہیں، اور ہر بدعت گمراہی ہے۔ (مسلم)

اور اللہ تعالیٰ نے صاف فرمادیا: ما فرطنا فی الكتاب من شیء (سورہ انعام) ہم نے کتاب میں کسی چیز کی کمی نہیں کی، اور فرمایا: الیوم اکملت لکم دینکم و اتممت علیکم نعمتی و رضیت لکم الاسلام دینا (آج میں نے تمہارے لئے تمہارے دین کو مکمل کر دیا اور تم پر اپنی نعمت کا اتمام کر دیا اور تمہارے لئے بطور دین اسلام پر راضی ہو گیا۔ سورہ مائدہ)۔

اسی طرح رسم و رواج کی پابندی ہے کہ رسم ضرور ادا کریں خواہ چوری کریں ڈاکہ ڈالیں، رشوت لیں، سود لیں لیکن رسموں میں فرق نہ آئے، یہ آج رسم و رواج کی وجہ سے گھرانوں کے گھرانے تباہ و کنگال ہو گئے لیکن اس تباہی پر بھی آنکھیں نہیں کھلتیں۔

شگون و قال

عورتیں ہی اس مرض میں مبتلا ہیں، اَلو بولا تو وہ سہمیں، بلی کتا رو یا تو وہ ڈریں، کوا سر پر بیٹھا تو وہ سمجھیں کہ بس اب موت ہے کوا دیوار پر بولا تو شگون لیا، ٹونے، ٹونکے، تعویذ گنڈے، مان دان غرض کہ ان کی پوری زندگی اسی کے نذر ہو جاتی ہے۔ پھر جیسا عقیدہ ہوتا ہے ویسا ہی اللہ تعالیٰ کر بھی دیتا ہے۔ حدیث قدسی میں اللہ تعالیٰ فرماتا ہے کہ:

انا عند ظن ہم بندے کے گمان کے ساتھ ہیں، (جیسا وہ گمان کرتے ہیں ویسا عبدی بی ہی ہم معاملہ کرتے ہیں)

ایک مجلس میں حضور ﷺ نے فرمایا میری امت کے ستر ہزار آدمی بے حساب و کتاب جنت میں جائیں گے لوگوں کو حیرت ہوئی کہ وہ کون لوگ ہیں۔ حضور نے فرمایا:

ہم السذین لا یرقون ولا یسترقون یہ وہ لوگ ہیں جو پھونک جھاڑ نہیں کرتے
ولا یتطیرون وعلی ربہم ہیں اور نہ کرواتے ہیں اور نہ فال لیتے
یتو کلون (صحیح بخاری و صحیح مسلم) ہیں۔ اور اپنے رب پر بھروسہ کرتے ہیں۔

رسول اللہ ﷺ نے بدشگونی کو اچھا نہیں سمجھا ہے سنن ابوداؤد میں حضرت ہریرہ رضی اللہ عنہ سے روایت ہے کہ رسول اللہ ﷺ شگون بد نہیں لیتے تھے۔

اور عبداللہ بن عمر رضی اللہ عنہ سے روایت ہے کہ رسول اللہ ﷺ نے فرمایا:

شگون بد لینے کی کوئی حقیقت نہیں۔ (بخاری و مسلم)

فیشن پرستی

باریک لباس تو اس قدر عام ہو گیا ہے کہ جس کو دیکھو وہی زیب تن کئے ہوئے ہے، ہر نئے فیشن بدل کر اور باریک سے باریک کپڑا پہن کر بے دھڑک بغیر برقع کے گھر سے نکلنا، بازاروں کے صدقہ ہونا، گلی کوچوں کی خاک اڑانا، نئے انداز سے سڑکوں پر چلنا، بے حیائی، بے حجابی کے ساتھ غیر مردوں سے ملنا، ہنستی کھیلاتی ایک طرف سے آنا اور دوسری طرف سے نکل جانا انھیں عورتوں کے بارے میں ہے حضرت ابو ہریرہ رضی اللہ عنہ سے روایت ہے کہ حضور ﷺ نے فرمایا:

<p>وہ عورتیں جو ظاہر میں کپڑا پہنتی ہیں مگر حقیقت میں نگلی ہیں مائل کرنے والیاں مائل ہونے والیاں، ان کے سر بختی اونٹ کے جھکے ہوئے کوہان کی طرح ہیں ایسی عورتیں نہ جنت میں جائیں گی نہ اسکی خوشبو پائیں گی، اگرچہ اس کی خوشبو دور سے پہنچتی ہے۔</p>	<p>عن ابی ہریرہ رضی اللہ عنہ: قال رسول اللہ ﷺ صنفان من اهل النار لم أرهما، قوم معهم سياط كأذناب البقر، يضربون بها الناس، ونساء كاسيات عاريات مميلات مائلات رؤوسهن كأسنمة البخت المائلة لا يدخلن الجنة ولا يجدن ريحها، وان ريحها لتوجد من مسيرة كذا وكذا. (صحیح مسلم)</p>
--	--

خدا معلوم زمانہ کتنی کروٹیں بدل چکا ہے۔ انقلاب پر انقلاب آئے لاکھوں بستیاں اُجڑ گئیں، سیکڑوں مکانات منہدم ہو گئے، سیکڑوں بستیاں زلزلہ اور طوفان سے

اُلٹ پلٹ گئیں، مگر واہ رے دل اس میں تغیر نہ آیا، یہ اپنی جگہ اُلٹ ہے، وہی معصیت و نافرمانی، وہی خدا فراموشی، وہی ذوق و شوق، وہی سیر و تفریح۔ کل کی بات ہے کہ بارش کی فراوانی اور دریا کی طغیانی نے کتنی جانیں تلف کیں، کتنا مال و اسباب ضائع ہوا، کتنے مکانات نیست و نابود ہو گئے، کتنے انسان بے خانماں برباد ہو گئے، فاقے کئے، مصیبتیں جھیلیں، کیسی عبرت کا مقام تھا لیکن بجائے عبرت و سبق حاصل کرنے کے، سیر و تفریح کی شائق، ان بیکس انسانوں کی مصیبتوں کو تماشہ سمجھ کر اس ہولناک منظر کا تماشہ دیکھنے کے لئے جوق در جوق نکل آئیں اور ہر ایسے مقام پر ٹھٹ لگ گئے جہاں سے ان بیکسوں کو مدد پہنچائی جا رہی تھی۔ لوگ اس وقت مدد پہنچا رہے تھے اور یہ خارج ہو رہی تھیں۔